



Il-Hajja Ta' San Ġorġ Martri (1890) Ta' Mons. Luigi Vella (1859-1928) minn Ghawdex

- Dun Anthony M. Saliba

Meta dan l-aħħar il-habib tiegħi s-Sur Ġorġ Falzon, devot kbir ta' San Ġorġ Martri, stedinni nikteb f'dan il-Ktejjeb-Programm tal-Festa titulari tal-Kollegġjata ta' Hal Qormi, mill-ewwel ġie f'moħħi l-ktieb dwar il-hajja ta' dan il-qaddis martri li kien ġie ppubblikat 132 sena ilu minn Mons. Luigi Vella (1859-1928), mir-Rabat ta' Ghawdex. Dan is-sacerdot, ta' gherf u qdusija straordinarja, baqa' maghruf fost l-Ghawdxin bħala *Dun Alwiġ ta' Savina* minhabba r-rabta tiegħu mal-knisja tat-Twelid tal-Madonna msejha "Ta' Savina" li hemm ir-Rabat, tefgħa ta' ġebbla 'l bogħod mit-Tokk. Bis-saħħa tal-Kan. John Meilak, habib iehor kbir tiegħi, irnexxieli nakkwista kopja ta' dan il-ktieb. U hsibt li jkun xieraq li naqsam xi tagħrif dwaru mal-qarrejja ta' dan il-Ktejjeb-Programm.

Qabel xejn tajjeb li ngħid kelma dwar min kien Mons. Luigi Vella. Huwa tweiled nhar l-10 ta' Dicembru tal-1859 u ġie mghammed l-ghada fil-knisja ta' San Ġorġ fir-Rabat, li dak iż-żmien kienet tagħmel parti mill-parroċċa tal-Katidral. Fil-fatt huwa kien ġie mghammed mill-Kan. Mikiel Buttigieg li dak iż-żmien kien l-Arcipriet tal-Katidral u li fi ftit snin kellu jsir l-ewwel Isqof ta' Ghawdex. Luigi kien is-seba' wild minn erbatax tal-familja Vella mir-Rabat



Mons. Luigi Vella (1859-1928) Arcidjaknu tal-Katidral ta' Ghawdex: sacerdot qaddis u awtur (Ritratt: Kollezzjoni tal-Kan. John Meilak, Ghawdex).

ikompli f'pagna 62




ta' Ghawdex. Missieru Mikiel kien bil-hanut tax-xorb u tal-merċa fi Pjazza Savina. Ommu Tereza kienet majjistra. Kienet ukoll maghrufa ma' Ghawdex kollu għall-hila tagħha biex taghmel il-medicina bil-hxejjex. Ezatt sena wara t-twelid tiegħu, Luigi rċieva s-sagrament tal-Grizma tal-Isqof minn idejn l-Isqof Fra Gaetano Pace Forno fil-Palazz tal-Isqof tal-Belt, f'Malta. Bħala parrinu kellu lil huh Ġuzeppi Vella, li aktar tard sar ukoll sacerdot u mbagħad kappillan tal-parroċċa ta' Kerċem f' Ghawdex.

Ta' eta' żgħira Luigi beda jattendi l-iskola primarja fi Triq il-Vajringa li kienet giet inawgurata nhar is-17 ta' Jannar 1856 mill-Kanonku Paolo Pullicino. Imbagħad nhar is-16 ta' Settembru 1877,

fil-fjur ta' żgħozitu, beda l-istudju tiegħu fis-Seminarju ta' Ghawdex. Fl-1880 temm il-kors tiegħu fil-Filosofija u kompla bl-istudju tat-Teologija. Luigi Vella gie ordnat sacerdot mill-Isqof Pietru Pace fil-Knisja Katidrali ta' Ghawdex nhar it-23 ta' Dicembru 1882.

Dun Alwiġ, kif allura beda u baqa' jissejjah mill-poplu tar-Rabat, mill-ewwel intefa' b'ruhu u b'gismu fil-hidma pastorali fir-Rabat u ma' Ghawdex kollu. Kien konfessur imfittex hafna, l-iktar fost l-irġiel u l-guvintur. Fl-1887 gie magħżul biex iservi bħala Kapillan fl-Isptar Ċivili tar-Rabat, liema ministeru wettqu b'reqqa kbira għal madwar tnax-il sena. Dun Alwiġ kien ukoll predikatur ta' hila. Kien fil-fatt



S. GIORG M. koddjem Dioclezjanu.


“Chif mela intom demonj! U ma tibzghux tokoghdu kuddiem, li jen serv ta Gesù Cristu? Fl' isem t' Alla, akbzu il barra min haun u morru l'infern tagħcom!!!”

imfittex hafna għall-paningierki u prietki oħra tal-okkazjoni.

Fl-1899 Dun Alwiġ gie mahtur Kanonku Teologu tal-Knisja Katidrali ta' Ghawdex, knisja li huwa habb u hadem favur taghha tul hajtu kollha. Meta kien hemm bzonn, iddefenda l-interessi tal-Katidral minghajr ma hares lejn wiċċ hadd. Stinka hafna wkoll biex il-Kapitlu taghha jikseb diversi privileggi, fosthom dak tat-titlu ta' *Monsinjur* lill-membri tieghu. Dan il-privilegg gie moghti lill-Kapitlu mill-Papa Piju X nhar il-15 ta' Novembru 1907. Kien ferm xieraq għalhekk li nhar it-12 ta' Marzu tal-1922, Dun Alwiġ gie magħżul biex iservi ta' Arcidjaku tal-istess Kapitlu Katidrali.

Kif għidt fuq, isem Dun Alwiġ huwa wkoll marbut mal-Knisja

antikissima ta' Savina, iddedikata lit-Twelid tal-Madonna, u mal-Adorazzjoni Ewkaristika Perpetwa li twaqqfet fiha bil-hidma kbira tieghu. Nhar il-21 ta' Novembru 1900 il-Kapitlu tal-Katidral approva pjan biex din il-knisja, filjali tal-Katidral, tiġi rrestawrata. U Dun Alwiġ gie magħżul biex jiehu hsieb li l-proġett jitwettaq malajr kemm jista' jkun. Peress li l-hsara kienet wisq ikbar milli hasbu, nhar it-2 ta' Ġunju 1901, l-istess Kapitlu deherlu li l-knisja għandha titwaqqa' u tinbena mill-ġdid. L-ewwel ġebba taghha tqieghdet nhar il-21 ta' Ġunju 1901. Dun Alwiġ hadem litteralment lejl u nhar biex dan il-proġett jitlestha fi żmien qasir. Fil-fatt, ix-xogħol intemm fi Frar tal-1902 u f'Ottubru tal-istess sena ntemm ukoll ix-xogħol tal-iskultura. Nhar id-29 ta' Jannar 1903 Dun Alwiġ innifsu bierek il-knisja li mbagħad infethet mill-ġdid għall-publiku mill-Isqof Giovanni Maria Camilleri nhar it-8 ta' Frar ta' dik l-istess sena. Is-sena ta' wara, fis-7 ta' Frar, l-istess Isqof ikkonsagraha. Imma dan ma kienx biżżejjed għal Dun Alwiġ. Il-holma tieghu kienet



ikompli f'paġna 64

dik li jwaqqaf l-Adorazzjoni Ewkaristika Perpetwa f'din il-knisja. Wara hafna taħbit u ġiri, anke ġewwa Ruma, nhar l-1 ta' Ġunju 1904, ix-xewqa ta' Dun Alwiġ saret realtà. Dakinhar inżammet l-ewwel ġurnata tal-Adorazzjoni Ewkaristika f'Savina, liema opra qaddisa għadha hajja sal-llum.

Dun Alwiġ miet fis-17 ta' Lulju 1928 fid-dar tiegħu fi Pjazza Savina, ir-Rabat, Ghawdex. Fil-folju *L-Ewkaristija* naqraw hekk dwar il-funeral tiegħu: "Mill-funeral li sarlu, jidher ċar kemm kien stmat u maħbub Dun Alwiġ mill-popolazzjoni tar-Rabat u tal-irhula. Qtajja' kbar ta' nies miġmughin f'żewġ fillieri maż-żewġ naħat tat-triq minn fejn kellu jgħaddi l-akkompanjament għall-Knisja tal-Katidral, li tant habb fi żmien, rawh għaddej sieket u hiemed, bid-dahka fuq fomm, bħalma kienu soltu jarawh għaddej, meta kien haj, mit-triqat tagħhom." (Lulju-Awwissu 1928, p. 26)

Minbarra li kien saċerdot ta' għerf kbir u qdusija straordinarja, Dun Alwiġ kien ukoll kittieb tajjeb hafna. Kiteb numru sabiħ ta' poeziji, hafna minnhom ta' karattru reliġjuż. Fil-fatt ta' kull sena kien jikteb poezija lil Santa Marija li mbagħad kienet tiġi stampata fuq karti volanti u mqassma tul il-jiem tal-festa tagħha f'Ghawdex. Din il-festa kienet ferm għal qalb Dun Alwiġ tant li fl-1896 ma naqasx milli jagħti l-kontribuzzjoni finanzjarja tiegħu biex tkun tista' ssir l-istatwa ta' Santa Marija li giet minn Ruma fis-sena ta' wara u li llum tinsab meqjuma fil-Katidral ta' Ghawdex.

Dun Alwiġ kien ukoll l-editur tal-folju popolari *Id-Devot ta' Marija*, kif ukoll tal-perjodiku *L-Ewkaristija*. Minbarra dan, Dun Alwiġ halla wkoll warajh għadd kbir ta' kotba. Mill-pinna tiegħu harġu rakkonti storiċi bħal *Bint il-Hakem*, *Nikol Għabdul*, *Fernandu Montagnes*, *Bernard Dopuo*, *Il-Ġeneral Ruman* u *Isolda Inchella*. Imma Dun Alwiġ baqa' l-iktar magħruf għal kitbiet ta' spiritwalità, ta' meditazzjoni u ta' talb. Insemmi fost dawn, it-tnejn l-iktar magħrufa: *Il-Passjoni ta' Sidna Ġesù Kristu* fi tnax -il ktieb, u *Ir-Ruh Nisranija quddiem Ġesù Sagramentat* fi tliet volumi. Kiteb ukoll diversi hajjiet ta' qaddisin bħal *Sant'Ewrosina*, *San Mammante*, u *Abdul Ghaxrif*. U fost dawn tal-aħħar insibu l-hajja ta' San Ġorġ Martri.

Kif diġà għidit fuq, fis-sena 1890 Dun Alwiġ ippubblika ktieb bl-isem ta' *Il-Hajja ta' San Ġorġ Martri miġjuba bil-Malti mill-Onor. G. Muscat Azzopardi PL. Miżjuda u stampata t-tieni darba mis-Sac. D. Luigi Vella B.L. Direttur tad-"Devot ta' Maria"*. Dan kien l-ewwel ktieb ta' aġiografija li ppubblika Dun Alwiġ. Kull kopja kienet tinbiegħ xelin (= € 0.116). Kif jixhed l-istess titlu, it-test tal-ktieb kien mibni fuq traduzzjoni għall-Malti mit-Taljan tax-xogħol tar-Révérénd Abbé Eldrado de Fazy, li kienet saret u giet ippubblikata fl-1874 minn Ġuzè Muscat Azzopardi (li tweled f'Hal Qormi nhar l-1 ta' Settembru 1853). Ta' min jgħid ukoll li Eldrado de Fazy innifsu kien ittraduċa din il-hajja ta' San Ġorġ mit-test Franciż ta' Jean Darce. Sittax-il sena

wara l-pubblikazzjoni ta' Muscat Azzopardi, Dun Alwiġ deherlu li għandu johrog edizzjoni oħra ta' dan il-ktieb b'għadd ta' židiet, bil-għan li jkabbar id-devozzjoni lejn San Ġorġ Martri.

Il-Hajja ta' San Ġorġ Martri ta' Dun Alwiġ fi 251 paġna u hu mqassam f'żewġ taqsimiet. Fl-ewwel taqsima nsibu r-rakkont tal-hajja ta' San Ġorġ imqassma fi tna-x-il kapitlu: mit-twelid tiegħu sal-martirju tal-qtugħ ir-ras. Fit-tieni taqsima, imbagħad, Dun Alwiġ jagħti tagħrif dwar il-bidu u t-tixrid tal-kult tal-qaddis fid-dinja u anke fil-Gżejjer Maltin. F'paġna 202 jagħti tagħrif storiku dwar il-parroċċa ta' Hal Qormi. Imbagħad ikompli bit-tagħrif storiku dwar il-parroċċa l-oħra ddedikata lil dan il-qaddis li hemm fir-Rabat ta' Ghawdex. Lejn tmiem il-ktieb, f'paġna 236, Dun Alwiġ jagħti traduzzjoni tiegħu stess, mil-Latin għall-Malti, tal-Innu *Georgi Miles Incyte* li jitkanta fil-parroċċa ta' San Ġorġ tar-Rabat ta' Ghawdex tul il-jiem tal-festa tal-qaddis. F'paġna 240, imbagħad, huwa poġġa talba lil San Ġorġ f'forma ta' poezija li kienet tingħad ġewwa Hal Qormi u li l-awtur tagħha kien Gużè Muscat Azzopardi nnifsu. Ta' interess partikulari hu l-fatt li Dun Alwiġ xtaq li din it-talba tibda tingħad ukoll f'Ghawdex. Fil-fatt, mal-istrofa "*Mal-insara anġlu hanin - Ftakar dejjem fil-Qormin*", huwa jagħmel nota li tghid hekk: "Jekk tingħad f'Ghawdex, dan il-vers isir: *Ftakar dejjem fil-Ghawdxin.*"

FAST, RELIABLE & AFFORDABLE

- ★ Construction Works
- ★ Concrete and Form Works
- ★ Stamped and Sprayed Concrete Paving
- ★ Warehouse and Garage Concrete Floor Screeds
- ★ Installation of Earth Electrode
- ★ Hire of Plant and Machinery
- ★ Refurbishing of Pavements
- ★ Road Patching Work
- ★ Laying of Waterproofing Membrane



102, Triq il-Hammieri, Qormi QRM 1505

TEL: 2144 7805

MOB: 9949 4813

EMAIL: jandkcontractorslimited@gmail.com

WEB: www.jandkcontractorsltd.com